

அமைதி சொருபமான காந்தமாகி, எங்கும் அமைதிக் கதிர்களைப் பரவச் செய்யுங்கள்.

இன்று, அதிபுனிதமான தந்தை புனித அன்னங்களான உங்களுடன் சந்திப்பைக் கொண்டாடுவதற்காக வந்திருக்கிறார். அதி மேன்மையான ஆத்மாக்களான உங்களால் மட்டுமே இந்த அழகான, தனித்துவமான சந்திப்பை அனுபவம் செய்ய முடியும். அதுவும் இந்த நேரத்தில் மட்டுமே உங்களால் அதை அனுபவம் செய்ய முடியும். குழந்தைகளான உங்களுடைய அன்பிற்குப் பதிலளிக்கும் முகமாகத் தந்தை வந்திருக்கிறார். குழந்தைகளான நீங்கள் அனைவரும் ஒன்றாகக்கூடி சேவையில் ஒத்துழைப்பதன் மூலம் உங்களுடைய அன்பின் பிரதிபலனைக் காட்டியிருக்கிறீர்கள். இந்த அன்பான ஒன்றுகூடலைப் பார்க்கும்போது பாப்தாதா மிகவும் களிப்படைகிறார். உங்களுடைய சுபாவத்தின் தடைகளையும், கலியுக அசுர சமுதாயத்தின் தடைகளையும், அன்பினால் வெற்றி கொள்வதன் மூலம், நீங்கள் உங்களுடைய பணியை சுமுகமாக நிறைவேற்றியுள்ளீர்கள். இந்த ஒத்துழைப்பிற்கும் அன்பிற்கும் பிரதிபலனாக, பாப்தாதா குழந்தைகளான உங்களின் மீது பாராட்டு மலர்களைத் தூவுகிறார். தந்தையின் பணியை உங்களுடைய சொந்தப் பணியாகக் கருதி அதில் வெற்றி அடைவதற்கான அன்பைக் கொண்டிருப்பதற்குப் பாராட்டுங்கள். எவ்வாறாயினும், ஒன்றுகூடலின் சக்தி என்ற முதலாவது பணியை மட்டுமே நீங்கள் ஆரம்பித்திருக்கிறீர்கள். இப்போது நீங்கள் செய்தது ஒரு மாதிரி (sample) மட்டுமே ஆகும். இப்போது, உங்களுடைய படைப்பு வளர்ந்து, எல்லையற்ற பணிக்கு உங்களைக் கருவிகள் ஆக்க வேண்டும். ஒன்றுகூடலில் உள்ள அனைவரின் சக்தியாலும், வெவ்வேறு வகையான தடைகள் அனைத்தும் இலகுவாக மறைந்து போவதை நீங்கள் அனுபவம் செய்தீர்கள். வெற்றி உங்களுடைய பிறப்புரிமை என்ற மேன்மையான எண்ணத்தை நீங்கள் அனைவரும் கொண்டிருக்கிறீர்கள். அது இந்தப் பணியை வெற்றி அடையச் செய்கிறது. குழந்தைகளின் ஊக்கத்தையும், உற்சாகத்தையும், கடின உழைப்பையும், அன்பையும் பார்க்கும்போது பாப்தாதா களிப்படைகிறார்.

இந்த ஒன்றுகூடலில் இருந்து நீங்கள் என்ன விசேடமான பாடத்தைக் கற்றுக் கொண்ீர்கள்? நீங்கள் இதை அறிவீர்களா? நீங்கள் நிறைவேற்றும் எந்தவொரு பணியும் உங்களுக்கு எதிர்காலத்திற்கான ஒரு பாடத்தைக் கற்றுக் கொடுக்கிறது. எனவே, இதில் இருந்து நீங்கள் என்ன பாடத்தைக் கற்றுக் கொண்ீர்கள்? (சகிப்புத்தன்மை) நீங்கள் இப்போது இந்தப் பாடத்தை மேலும் உறுதியாகக் கிரகித்துக் கொள்ள வேண்டும். எவ்வாறு சதா இலேசாகவும் ஒளியாகவும் இருப்பது என்பதையும், சதா எப்போதும் தயாராக இருப்பது என்பதையும் எதிர்காலத்திற்காக ஒரு நடைமுறைப் பாடத்தை இந்தப் பணி உங்களுக்குக் கற்றுக் கொடுத்தது. இலேசாகவும், ஒளியாகவும் இருப்பவர்களால் தாம் செய்யும் அனைத்திலும் தங்களை இலகுவாக வெற்றி சொருபங்களாக ஆக்கிக் கொள்ள முடியும். அவர்களால் இலகுவாக காலத்திற்கும், சூழலிற்கும் ஏற்ப தங்களை மாற்றிக் கொள்ள முடியும். அவர்களின் மனங்களில், அவர்களால் சதா அன்பிலே தங்களை மறந்திருக்க முடியும்.

இன்று, உங்களுடைய கடின உழைப்பிற்காகக் குழந்தைகளான உங்களைப் பாராட்டுவதற்காக பாபா வந்துள்ளார். இப்போது, தொடர்ந்து மேலும் மகத்தான பணிகளைச் செய்து தொடர்ந்து முன்னேறுங்கள். உங்களை விட பாப்தாதாவால் பணிகள் அனைத்தையும் மிகத் தெளிவாகப் பார்க்கக்கூடியதாக உள்ளது. உங்களுடைய பௌதீகமான வசதிகளை உபயோகிப்பதன் மூலம், சிலவேளைகளில் உங்களால் ஏதாவதொரு இடத்திற்குச் செல்லக்கூடியதாக இருக்கும். சிலவேளைகளில் செல்ல முடியாதிருக்கும். ஆனால் பாப்தாதாவிற்கு எங்கேயாவது செல்வதற்கு எவ்வளவு நேரம் எடுக்கும்? “நாங்கள் (முதல் சந்ததியினர்) கண்டதை, நீங்கள் (பின்னர் வந்தவர்கள்) கண்டதில்லை” எனக் கூறப்படுகிறது. தந்தையின் அன்பு உங்களுடைய பாதங்களை மஸாஜ் செய்கிறது. டெல்கியைச் சார்ந்தவர்கள் கருவிகள் ஆகினார்கள். ஆனால் எங்கும் உள்ள குழந்தைகளான, பிராமண ஆத்மாக்களான நீங்கள் ஒவ்வொருவரும், சேவைப் புலத்திற்கு உதவி செய்வதற்காகவும், சேவை என்ற மலையை உயர்த்துவதற்கு உங்களுடைய விரலை வழங்குவதற்கும் சேவைக் களத்திற்குள் வந்திருக்கிறீர்கள். பாப்தாதா உங்களுடைய பாதங்களை அன்பாலும் நினைவாலும் வருடுவதுடன், சதா உங்களைத் தனது சதா சகவாசம் என்ற குடையின் கீழ் வைத்திருக்கிறார். நீங்கள் களைப்படையவில்லை, அல்லவா? நீங்கள் பெயரளவிலேயே “வெளிநாட்டவர்கள்” என்று அழைக்கப்படுகிறீர்கள். உண்மையில், நீங்கள் அனைவரும் இந்த ஆதி தேசத்தைச் சார்ந்தவர்கள். களைப்பற்ற முறையில் மிகுந்த அன்புடன், நீங்களும் கும்பகர்ணனை விழித்தெழச் செய்யும் பணியை வெற்றிகரமாக நிறைவேற்றுகிறீர்கள். இதனாலேயே, பாப்தாதா உங்கள் அனைவருக்கும் “முதலாம் இலக்கம்” என்ற பட்டத்தை வழங்குகிறார். வெளிநாட்டவர்களான நீங்கள் அனைவரும் இதைச் செவிமடுத்தீர்களா? இதைப் போன்ற பெரியதொரு பணி வெளிநாட்டிலும் செய்யப்படும் நாளும் வரும். நீங்கள் அனைவரும் சந்தோஷமாக நடனம் ஆடுகிறீர்கள்.

இன்று இடம்பெறும் இந்த இனிமையான சந்திப்பிற்காக விசேடமானதொரு ஞாபகார்த்தம் உருவாக்கப்பட்டுள்ளது. பாப்தாதாவும் இந்த எல்லையற்ற மேளாவை மிகவும் விரும்புகிறார். இங்கு வருவதற்கு அன்புடன் அதிகளவு முயற்சி செய்து, தொலைவிடங்களில் இருந்து இங்கு வந்துள்ள குழந்தைகளான உங்கள் அனைவருக்கும் பாப்தாதா விசேடமான அன்பையும், நினைவுகளையும் வழங்குகிறார். தொலைவில் இருப்பதையும் அன்பு அண்மையில் கொண்டு வந்துவிடுகிறது. உங்களுடைய அன்புப் பிணைப்பாலும், உங்களுடைய அன்பின் ஒத்துழைப்பாலும், பாரதத்தில் இருந்து மிகவும்

தொலைவில் இருக்கும் நீங்கள் நெருக்கமாக இருப்பதை அனுபவம் செய்கிறீர்கள். இதனாலேயே, வெகு தொலைவில் வசிக்கும் பாரதத்தின் குழந்தைகளான உங்களுக்கு பாப்தாதா விசேடமான அன்பை வழங்குகிறார். நீங்கள் மிகவும் கள்ளங்கபடமற்றவர்கள், மிகுந்த அன்புடையவர்கள். இதனாலேயே, கள்ளங்கபடமற்ற பிரபுவான தந்தையின் விசேடமான அன்புப் பார்வை குழந்தைகளான உங்களின் மீது உள்ளது. நீங்கள் அனைவரும் உங்களை பலமில்லியன் மடங்கு பாக்கியசாலிகளாகக் கருதுகிறீர்கள், அல்லவா? அச்சா.

இனி வரும் வருடத்தில் நீங்கள் என்ன செய்யப் போகிறீர்கள்? இதுவரை நீங்கள் செய்தவை அனைத்தும் மிகவும் சிறப்பானவை. ஆனால் எதிர்காலத்தில் நீங்கள் என்ன செய்ய வேண்டும்? தற்சமயம், உலகிலுள்ள பெரும்பாலான ஆத்மாக்களின் மிகப்பெரிய தேவை, உண்மையான அமைதியாகவே இருக்கிறது. நாளுக்கு நாள், அமைதியின்மை அதிகரிப்பதற்குப் பற்பல காரணங்கள் தோன்றுகின்றன. அவை தொடர்ந்து அதிகரிக்கும். நீங்கள் அமைதியிழந்தவராக இல்லாவிட்டாலும், அமைதியற்ற குழலும், மற்றவர்களின் அத்தகைய அதிர்வலைகளும் உங்களை அவற்றை நோக்கி இழுக்கும். அவர்கள் நடப்பது, வாழ்வது, உண்ணுவது, செய்வது அனைத்திலும் உள்ள அமைதியின்மை உங்களுடைய அமைதிநிறைந்த ஸ்திதியில் இருக்க உங்களை அனுமதிக்காது. அதாவது, ஆத்மாக்களான நீங்கள் ஏனைய ஆத்மாக்களின் அமைதியின்மையின் ஆதிக்கத்திற்கு உட்படுவீர்கள். அத்தகைய வேளையில், அமைதிக்கடலின் குழந்தைகளான நீங்கள் என்ன சேவையைச் செய்ய வேண்டும்? தீப்பிடித்து எரியும் இடத்தில், அந்த இடத்தின் வெப்பம் குளிர்ந்த நீரால் குளிர்விக்கப்படுகிறது. அதேபோன்று, மாஸ்டர் அமைதிக்கடலாக இருக்கும் விசேடமான ரூபம் உங்கள் அனைவரிலும் வெளிப்பட வேண்டும். இப்போது, உங்களுடைய மனதிலுள்ள எண்ணங்களாலும், அமைதி சொரூபம் என்ற உங்களுடைய ஸ்திதியாலும், எங்கும் அமைதிக்கதிரிகளைப் பரப்புகள். அமைதியிழந்துள்ள ஆத்மாக்கள் உங்கள் அனைவரையும் முழு உலகிலும் ஒரு மூலையில் இருந்து அமைதியைத் தானம் செய்யக்கூடிய மாஸ்டர் அமைதிக்கடல்களாக அனுபவம் செய்யத்தக்க வகையில் சக்திவாய்ந்ததொரு ரூபத்தை உருவாக்குங்கள். எங்கும் இருள் சூழ்ந்திருக்கும்போது, ஓரிடத்தில் ஒளி இருந்தால், இயல்பாகவே அனைவரின் கவனமும் அதை நோக்கி ஈர்க்கப்படும். அதேபோன்று, அனைவரும் உங்களை நோக்கி ஈர்க்கப்பட்டு, எங்கும் உள்ள அமைதியின்மையின் மத்தியில், உங்களிடம் இருந்து மட்டுமே தங்களால் அமைதியைப் பெற முடியும் என்று உணர வேண்டும். தொலைவிலுள்ள அமைதியற்ற ஆத்மாக்களும் அமைதி சொரூபங்களான உங்களை நோக்கி ஈர்க்கப்படும் வகையில் அத்தகைய காந்தங்கள் ஆகுங்கள். உங்களுடைய கண்களால், அவர்களுக்கு அமைதியின் ஆசீர்வாதத்தை அருளுங்கள். உங்களுடைய உதடுகளால், அவர்கள் அமைதி சொரூபங்கள் என்பதை நினைப்பூட்டுங்கள். உங்களுடைய எண்ணங்களால், அவர்களின் அமைதியற்ற எண்ணங்களை இல்லாமல் செய்து, அமைதி அதிர்வலைகளைப் பரப்புகள். நினைவெனும் விசேடமான வழிமுறையால், இந்த விசேடமான பணியில் வெற்றி பெறுங்கள்.

இந்த வருடம், குறிப்பாக உங்களுடைய பக்தர்கள் நினைவுசெய்யும் அமைதியை அருள்பவர் என்ற உங்களுடைய ரூபத்தை வெளிப்படுத்துங்கள். இதைப் பயிற்சி செய்து, எந்தளவிற்கு உங்களுடைய அமைதி சொரூபத்திற்குரிய அதிர்வலைகள் ஆதிக்கத்தைச் செலுத்துகின்றன என்று பாருங்கள். உங்களுடைய அமைதிநிறைந்த அதிர்வலைகள் உங்களுக்கு அருகில் இருப்பவர்களையா அல்லது வெகு தொலைவில் இருப்பவர்களையா சென்றடைகின்றன? அமைதியிழந்துள்ள ஆத்மாக்களில் உங்களுடைய அமைதி அதிர்வலைகளால் பரிசோதனை செய்து பாருங்கள். நீங்கள் என்ன செய்ய வேண்டும் என்பதைப் புரிந்து கொண்டீர்களா? அச்சா. நாம் தொடர்ந்து சந்திப்போம்.

சதா அன்பாக இருக்கும் அனைவருக்கும், சதா ஒவ்வொரு பணியிலும் ஒத்துழைப்பவர்களுக்கும், தமது அன்பால் சிரமப்படுவதை விட்டுவிட்டவர்களுக்கும், களைப்பற்றவர்களாகவும், சதா பாப்தாதாவின் பாதுகாப்புக் குடையின் கீழ் இருப்பவர்களுக்கும், சதா தடைகளை வென்றவர்களாக இருப்பவர்களுக்கும், இத்தகைய மேன்மையான ஆத்மாக்களுக்கு, பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஓரிஸ்ஸா, கர்நாடகாவைச் சார்ந்த சகோதர, சகோதரிகளுடன் தனிப்பட்ட சந்திப்பு.

1. தந்தையே உங்களை வந்து சந்திக்கும் இத்தகைய மகத்தான பாக்கியத்தைக் குழந்தைகளான நீங்கள் அனைவரும் கொண்டிருக்கிறீர்கள். பாபா இங்கு உங்களிடம் வந்திருக்கிறார் என்ற உங்களுடைய பாக்கியத்தை நினைவு செய்வதன் மூலம் சதா மலர்ச்சியுடன் இருங்கள். “நான் கடவுளை இங்கு கொண்டு வந்திருக்கிறேன்!”. கடவுளை உங்களுடைய அன்பால் கட்டியிருக்கும்போது, இதைவிட வேறு என்ன உங்களுக்கு வேண்டும்? இத்தகைய போதையை நீங்கள் பேணும்போது, மாயை ஓடி விடுவாள். நீங்கள் அனைவரும் மாயையை விவாகரத்துச் செய்துவிட்டீர்கள், அல்லவா? மாயையை ரத்துச் செய்வதெனில், அவள் உங்களுடைய எண்ணங்களிலேனும் பிரவேசிக்கக்கூடாது என்பதே அதன் அர்த்தமாகும். உங்களுடைய எண்ணங்களிலேனும் அவளை முடித்தல் என்றால் அவளை இரத்துச் செய்தல் என்று அர்த்தம். எனவே, நீங்கள் அவளை இரத்துச் செய்து விட்டீர்கள். வெகு தொலைவில் இருக்கும் தந்தை உங்கள் அனைவரையும் கண்டு பிடித்துள்ளார் என்பதனால், நீங்கள் அனைவரும்

அதிர்ஷ்டசாலிகள் ஆவீர்கள். எனவே, எப்போதும் உங்களை அவருடைய நீண்ட காலம் பிரிந்திருந்து இப்போது கண்டு பிடிக்கப்பட்ட குழந்தைகளாகக் கருதிக் கொள்ளுங்கள்.

2. உங்களுடைய ஸ்திதியை தேவதை போன்று ஆக்குவதற்கு, சதா நீங்கள் தந்தையின் பாதுகாப்புக் குடையின் கீழ் இருப்பதாகக் கருதிக் கொள்ளுங்கள்.

நீங்கள் அனைவரும் உங்களைத் தந்தையின் நினைவெனும் குடையின் கீழ் இருப்பதாகக் கருதிக் கொள்கிறீர்களா? எந்தளவிற்கு நீங்கள் நினைவில் இருக்கிறீர்களோ, அந்தளவிற்கு நீங்கள் தனியாக இல்லை என்பதையும், பாப்தாதா எப்போதும் உங்களுடன் இருக்கிறார் என்பதையும் அனுபவம் செய்வீர்கள். உங்களுடைய ஒன்றிணைந்த ரூபத்தின் விழிப்புணர்வை நீங்கள் கொண்டிருக்கும்போது, கஷ்டமான பணி எதுவும் இலகுவானதாகி விடும். இத்தகைய சூழ்நிலை தோன்றும்போது, தந்தை மகத்துவமானவராகவும், நீங்கள் சிறியதொரு குழந்தையாகவும் இருப்பதனால், பாப்தாதாவை நினைவு செய்து, உங்களுடைய சுமைகள் அனைத்தையும் தந்தையிடம் கொடுத்து விடுங்கள். நீங்கள் இலேசானவர் ஆகுவீர்கள். சுமைகள் எப்போதும் பெரியவர்களிடமே ஒப்படைக்கப்படும். உங்களுடைய சுமைகள் அனைத்தையும் தந்தையிடம் வழங்கிய பின்னர், நீங்கள் உங்களை சதா சந்தோஷமானவர்களாகக் கருதி, தேவதையைப் போன்று தொடர்ந்து நடனம் ஆடுவீர்கள். இரவு பகலாக 24 மணிநேரமும் நீங்கள் உங்களுடைய மனதில் ஆடிக் கொண்டிருப்பீர்கள். சரீர உணர்வுடையவர் ஆகுவதெனில், மனிதர் ஆகுதல் என்று அர்த்தமாகும். ஆதம் உணர்வுடையவர் ஆகுவதெனில், தேவதை ஆகுதல் என்று அர்த்தமாகும். தினமும் காலையில், நீங்கள் விழித்தெழுந்ததும், உங்களுடைய தேவதை ஸ்திதியின் விழிப்புணர்வில் இருந்து தொடர்ந்து சந்தோஷ நடனம் ஆடுங்கள். அதன்பின்னர், எந்தவொரு சூழ்நிலை வந்தாலும், உங்களால் அதை சந்தோஷத்துடன் கையாளக்கூடியதாக இருக்கும். தேவர்கள் அசுரர்களின் மீது ஏறி நடனம் ஆடுவதைப் போன்று சித்தரிக்கப்பட்டுள்ளது. அதேபோன்று, உங்களுடைய தேவதை ஸ்திதியில் இருப்பதன் மூலம், உங்களுக்கு முன்னால் எந்தவொரு அசுரத்தனமான விடயம் வந்தாலும், உங்களால் சந்தோஷ நடனம் ஆடமுடியும். நீங்கள் அதன்பின்னர் தேவதைகளாகி, தேவதைகளின் உலகிற்குச் செல்வீர்கள். தேவதைகளின் உலகம் சதா உங்களுடைய விழிப்புணர்வில் இருக்கும்.

3. கலங்கரை விளக்கம் என்ற ஸ்திதியைக் கொண்டிருப்பதே எந்தவொரு பாவச் செயலும் செய்யாதிருப்பதில் இருந்து உங்களை விடுவித்துக் கொள்வதற்கான வழிமுறையாகும்.

நீங்கள் அனைவரும் உங்களை வெளிச்ச மற்றும் சக்தி வீடுகளாகக் கருதுகிறீர்களா? எங்கு ஒளி இருக்கிறதோ, அங்கு எந்தவிதமான பாவச் செயல்களையும் செய்ய முடியாது. நீங்கள் சதா கலங்கரை விளக்கங்களாக இருக்கும்போது, மாயையால் உங்களை எந்தவிதமான பாவச் செயல்களையும் செய்ய வைக்க முடியாது. நீங்கள் சதா புண்ணியாத்மாவாகவே இருப்பீர்கள். நீங்கள் இந்த முறையில் உங்களை ஓர் புண்ணியாத்மாவாகக் கருதுகிறீர்களா? ஒரு புண்ணியாத்மாவால் தனது எண்ணங்களிலேனும் எந்தவிதமான பாவச் செயலையும் செய்ய முடியாது. தந்தையின் நினைவு இல்லாதபோதே பாவம் செய்யப்படுகிறது. தந்தை இருக்கும் இடத்தில் எந்தவிதமான பாவமும் இருக்காது. எங்கு பாவம் இருக்கிறதோ, அங்கு தந்தை இருக்க மாட்டார். எனவே, அங்கு சதா இருப்பவர் யார்? உங்களுடைய பாவங்கள் அனைத்தும் இப்போது முடிவடைந்து விட்டன, அல்லவா? நீங்கள் புண்ணியாத்மாவின் (சிவபாபா) குழந்தைகளாக இருப்பதனால், உங்களுடைய பாவங்கள் அனைத்தும் முடிவடைந்து விட்டன. எனவே, இன்றில் இருந்து, நீங்கள் ஓர் புண்ணியாத்மா என்பதை நினைவில் வைத்திருங்கள். அதனால் எந்தவிதமான பாவமும் உங்களுக்கு முன்னால் வரமாட்டாது. இன்றில் இருந்து, உங்களுடைய எண்ணங்களிலோ அல்லது கனவுகளிலோ, எந்தவொரு பாவத்தையும் வர அனுமதிக்க மாட்டோம் என்று நினைப்பவர்கள், உங்கள் கரங்களை உயர்த்துங்கள்! இந்தத் திடசங்கற்பம் என்ற தீக்குச்சியால், 21 பிறவிகளுக்குமான பாவகரமான செயல்கள் அனைத்தையும் எரியுங்கள். தைரியசாலிகளாக இருக்கும் குழந்தைகளான உங்களைப் பாப்தாதா பாராட்டுகிறார். தந்தையே குழந்தைகளான உங்களைப் பாராட்டுகின்ற இதுவும் மகத்தான பாக்கியம் ஆகும். சதா இந்த விழிப்புணர்வில் சந்தோஷமாக இருந்து, அனைவரையும் சந்தோஷமானவர்கள் ஆக்குங்கள்.

4. சுய தரிசனச் சக்கரதாரியாகி, சுய இராச்சியத்தையும், உலக இராச்சியத்தையும் கோருங்கள்.

சங்கமயுகத்தில், பாப்தாதாவால் உங்களுக்கு வழங்கப்பட்டுள்ள பட்டங்கள் அனைத்தையும் உங்களுடைய விழிப்புணர்வில் வைத்திருக்கிறீர்களா? பாப்தாதா உங்களுக்கு வழங்கிய முதலாவது பட்டம் 'சுயதரிசனச்சக்கரதாரி' என்பதாகும். பாப்தாதாவால் உங்களுக்கு வழங்கப்பட்ட பட்டம் உங்களுடைய விழிப்புணர்வில் இருக்கிறதா? எவ்வளவு அதிகமாக நீங்கள் சுயதரிசனச் சக்கரதாரிகள் ஆகுகிறீர்களோ, அந்தளவிற்கு நீங்கள் மாயையை வென்றவர்கள் ஆகுவீர்கள். எனவே, நீங்கள் சதா சுயதரிசனச் சக்கரத்தைச் சுழற்றுகிறீர்களா? சுயதரிசனச் சக்கரத்தைச் சுழற்றும்போது, சிலவேளைகளில் நீங்கள் மற்றவர்களைப் பார்க்கும் சக்கரத்தையும் சுழற்றுகிறீர்களா (பரதர்ஷன்)? சுயதரிசனச் சக்கரத்தைச் சுழற்றுவவர்கள் சுய இராச்சியத்திற்கும், உலக இராச்சியத்திற்குமான உரிமையைக் கோருகிறார்கள். நீங்கள் சுய அதிபதிகள் ஆகிவிட்டீர்களா? இந்த வேளையில் சுய அதிபதிகள் ஆகுகிறவர்கள், எதிர்காலத்தில் உலக

இராச்சியத்திற்குரியவர்கள் ஆகுகிறார்கள். இராச்சியத்திற்கான உரிமையைக் கோருவதற்கு, உங்களுக்கு கட்டுப்படுத்தும் சக்தி தேவை. நீங்கள் விரும்பும் வகையில், உங்களுடைய பௌதீகப் புலன்களைச் செயற்பட வைத்தீர்களாயின், நீங்கள் சகல உரிமைகளையும் கொண்டவர்கள் என்று அழைக்கப்படுவீர்கள். உங்களுக்கு இத்தகைய கட்டுப்படுத்தும் சக்தி இருக்கிறதா? உங்களுடைய கண்களோ அல்லது உதடுகளோ உங்களைச் சிலவேளைகளில் ஏமாற்றி விடுகின்றனவா? உங்களிடம் கட்டுப்படுத்தும் சக்தி இருக்கும்போது, உங்களுடைய பௌதீகப் புலன்கள் எவற்றாலும் உங்களை, உங்களுடைய எண்ணங்களிலேனும் ஏமாற்ற முடியாது.

5. பற்றற்ற பார்வையாளர் என்ற ஆசனமே, கௌரவமான ஆசனம் (ஷான்) ஆகும். இந்த ஆசனத்தில் அமர்ந்திருப்பவர்கள், எந்தவிதமான கவலைகளில் இருந்தும் (பரிஷான்) விடுபட்டிருப்பார்கள்.

நாடகத்தில் நிகழும் எதிலும் நன்மை நிறைந்துள்ளது. சதா இதை உணர்ந்திருப்பதன் மூலம், நீங்கள் உங்களுக்காக ஒரு வருமானத்தைச் சேமித்துக் கொள்வீர்கள். நிகழுபவை அனைத்தும் நன்மைக்கே என்று விவேகமான குழந்தைகள் எப்போதும் நினைப்பார்கள். விவேகமான குழந்தைகளுக்கு 'ஏன்?' அல்லது 'என்ன?' என்ற கேள்விகள் ஒருபோதும் எழ மாட்டாது. சங்கமயுகம் நன்மை செய்வது என்றும், தந்தையும் நன்மை செய்பவர் என்பதுமான உணர்வில் இருப்பதன் மூலம், உங்களுடைய ஸ்திதியானது தொடர்ந்து மேன்மையானதாகும். வெளிப்படையாக இழப்புகள் ஏற்பட்டாலும், அந்த இழப்பிலும் நன்மை இருக்கிறது என்ற நம்பிக்கை இருக்க வேண்டும். நீங்கள் தந்தையின் கரத்தைப் பிடித்திருப்பதுடன், அவருடைய சகவாசத்திலும் இருப்பதனால், எந்தவித இழப்பும் ஏற்பட மாட்டாது. உங்களுக்கு இப்போது பல பரிசைகள் ஏற்படலாம். அதனால், 'ஏன்?' அல்லது 'என்ன?' என்ற எந்தவிதமான கேள்விகளையும் கொண்டிராதீர்கள். என்ன நிகழ்ந்தாலும், அது நிகழட்டும். நீங்கள் தந்தைக்குரியவராகவும், தந்தை உங்களுக்குரியவராகவும் இருக்கும்போது, எவராலும் உங்களுக்கு எதுவும் செய்ய முடியாது. இதுவே நம்பிக்கை நிறைந்த புத்தியைக் கொண்டிருத்தல் எனப்படுகிறது. குழந்தை மாறினாலும், நீங்கள் மாறாதிருப்பதே நம்பிக்கை என்பதாகும். மாயை ஒருபோதும் உங்களைத் துன்பத்திற்கு உள்ளாக்குவதில்லை, அல்லவா? நீங்கள் குழலாலோ, உங்களுடைய குடும்ப உறுப்பினர்களாலோ அல்லது பிராமணர்களாலோ கவலைப்படுவதில்லை, அல்லவா? உங்களுடைய கௌரவமான ஆசனத்தில் அமர்ந்திருங்கள். பற்றற்ற பார்வையாளர் என்ற ஆசனமே கௌரவமான ஆசனம் ஆகும். உங்களுடைய இந்த ஆசனத்தை ஒருபோதும் விட்டு நீங்காதீர்கள். அப்போது உங்களுடைய கவலைகள் அனைத்தும் முடிந்துவிடும். எந்தவொரு குழந்தையிலும், நீங்களும் உங்களைத் துன்பப்பட அனுமதிக்க மாட்டீர்கள் அல்லது மற்றவர்களுக்குத் துன்பம் அளிக்க மாட்டீர்கள் என்று உங்களுக்குள் சத்தியம் செய்து கொள்ளுங்கள். நீங்கள் ஞானம் நிறைந்த தந்தையின் குழந்தைகளாகவும், திரிகாலதரிசிகளாகவும் ஆகியிருப்பதனால், எவ்வாறு நீங்கள் துன்பப்பட முடியும்? உங்களுடைய எண்ணங்களிலேனும் எந்தவிதமான கவலைகளும் இல்லாதிருக்கட்டும். இப்போது 'ஏன்?' என்ற வார்த்தையை உபயோகிப்பதை நிறுத்தி விடுங்கள். 'ஏன்?' (கியூ) என்ற வார்த்தைக்குப் பின்னால் நீண்டதொரு வரிசை இருக்கிறது.

பிரியாவிடை அளிக்கும் வேளையில்:

இந்தச் சந்திப்பையிட்டு நீங்கள் அனைவரும் திருப்தி அடைந்தீர்களா? நாடகத்தில் நிகழ்பவை அனைத்தும், அனைத்திலும் சிறப்பானவை ஆகும். இது எதுவுமே இல்லை. மேலும் பலர் வரவுள்ளனர். வசதிகள் தொடர்ந்து பெருகும். உங்களுடைய எண்ணிக்கையும் தொடர்ந்து அதிகரிக்கும். மதுவனத்தில் பெரும் சனக்கூட்டம் இருந்தால் மட்டுமே, பக்தியின் ஞாபகார்த்தங்கள் உருவாக்கப்பட முடியும். நீங்கள் அதிகமாக உருவாக்கும் அளவிற்கு, அனைத்தும் அதிகரிக்கும். நீங்கள் இந்த ஆசீர்வாதத்தைப் பெற்றிருக்கிறீர்கள். இதன் ஞாபகார்த்தம் ஒரு கதையின் ரூபத்தில் இருக்கிறது. அவர்கள் கடலின் ஆழத்திற்குச் சென்ற போதும், அது போதுமானதாக இருக்கவில்லை. இப்போது, குறைந்த பட்சம் நீங்கள் அபுவிதியின் அந்தத்திற்குச் செல்ல வேண்டும். அப்போது அந்தப் புகழ் ஏற்படும். அனைவரும் அபுவிதியில் இருந்து அபு மலை வரை வரிசையில் நின்றால் மட்டுமே வெளிப்படுத்துகை இடம்பெறும். அப்போது, என்ன நிகழுகிறது என்று மக்கள் அதிசயப்படுவார்கள். பிரம்மாகுமாரிகள் எந்த நிலையை எட்டியிருக்கிறார்கள் என்பதில் அவர்களின் கவனம் ஈர்க்கப்படும். தற்சமயம், இது குழந்தைகளான உங்களின் மேளா மட்டுமே ஆகும். ஆனால் குழந்தைகளான நீங்களும், பக்தர்களும் ஒன்றுகலக்கும்போது என்ன நிகழும்? நீங்கள் இன்னமும் அதிகளவு ஆயத்தங்களைச் செய்ய வேண்டியுள்ளது. தந்தை தொடர்ந்து வரும்வரைக்கும், குழந்தைகளின் எண்ணிக்கையும் அதிகரிக்கும். விரிவாக்கம் இல்லாவிட்டால், நீங்கள் செய்யும் சேவையில் என்ன பயன்? சேவை என்றால் வளர்ச்சி என்று அர்த்தமாகும்! அச்சா.

ஆசீர்வாதம்: நீங்கள் அனைவரிலும் அன்பு கொண்டவராகி, சகித்துக் கொள்ளும் சக்தியுடன், இனிமையான, அழியாத பலனைப் பெறுவீர்களாக. சகித்துக் கொள்ளுதல் என்றால் மரணித்தல் என்று அர்த்தமல்ல. ஆனால் அனைவரின் இதயங்களிலும் அன்புடன் வாழ்வதாகும். இராவணனை விடப் பலசாலியான ஒருவர் வந்து உங்களை எதிர்த்தாலும், நீங்கள் அதை ஒரு தடவை அன்றி, 10 தடவைகளாயினும் சகித்துக் கொள்ள வேண்டும். சகிப்புத்தன்மையின் பலன் இனிமையும், அழியாத தன்மையும் ஆகும். நீங்கள் அதிகளவில் சகித்துக் கொண்டதனால், மற்றவரும் சிறிதளவு சகித்துக் கொள்ள வேண்டும் என்று நினைக்காதீர்கள். தற்காலிகமான பலனுக்கான ஆசையைக் கொண்டிராதீர்கள். கருணை உணர்வுகளைக் கொண்டிருங்கள். இதுவே, சேவை நோக்கத்தைக் கொண்டிருத்தல் என்பதன் அர்த்தமாகும். சேவை செய்யும் நோக்கத்தைக் கொண்டவர்களால், அனைவரின் பலவீனங்களையும், அவர்களை எதிர்க்காமல், ஏற்றுக் கொள்ள முடியும்.

சுலோகம்: கடந்து சென்றதை மறந்து விடுங்கள். கடந்த காலத்தின் பாடங்களைக் கற்று, எதிர்காலத்தில் கவனமாக இருங்கள்.

ஓம் சாந்தி